



လင်းယုန်မောင်မောင်

ကမ္ဘာကျော်ကွန်မန်ဒို

အော့တိုစကော်ဇနီ

COMMANDO EXTRAORDINARY

By Charles Foley

(ကတိယာကြမ်း)

အော့တိုစကော်ဇနီ ဘယ်သူလဲ ဘာလဲ

ဒုတိယ ကမ္ဘာစစ်ကြီး ပြီးဆုံးလုဆဲဆဲ ရက်အားဖြင့် နှစ်ရက်၊ နာရီအားဖြင့် ၄၈ နာရီမျှသာ လိုတော့သည့် အချိန်တွင် အသက် ၃၆ နှစ်မျှသာ ရှိသေး၍ ရာထူးအဆင့်အတန်းအားဖြင့် ပြောပလောက်အောင် ကြီးမားခြင်း မရှိသော ဂျာမန်ဗိုလ်မှူးတစ်ယောက်သည် သူ့ကိုသူ ဂျာမနီ တစ်နိုင်ငံလုံးနှင့် ဥရောပ တစ်တိုက်လုံးရှိ ဂျာမန်တပ်မတော် အားလုံးတို့အား ဦးစီးချုပ်ကိုင်ရသော အကြီးအကဲနေရာသို့ ရောက်ရှိနေသည် ကိုတွေ့လိုက်ရသည် ။ ဤနေရာ ဤရာထူးအတွက် သူ့ကို မည်သူကမှ ခန့်အပ်ခဲ့သည် မဟုတ်။ အဆင်သင့် ပွင့်နေသော တံခါးပေါက်မှ တစ်ဆင့် အထဲသို့ အလွယ်တကူဝင်လာခဲ့ရသလို သူသည် ဤနေရာ ဤရာထူးကို အလိုအလျောက် ရလာခဲ့ခြင်း ဖြစ်သည် ။

လွန်ခဲ့သည့် တစ်နှစ်ခန့်ဆိုလျှင် သူသည် စစ်မြေပြင်တွင် တိုက်ခိုက်နေကြသည့် သန်းပေါင်းများ စွာသော ဂျာမန်စစ်သားများ ထဲမှ မထင်ရှားသည့် အညတရ စစ်သားတစ်ယောက်သာ လျှင် ဖြစ်သည် ။ နောက်တစ်နှစ်ခန့် ကြာသောအခါ သူသည် ပြိုကွဲပျက်စီးသွားခဲ့သော ဟစ်တလာ၏ တပ်မတော် အကြွင်းအကျန်များ နှင့်အတူ ဖရိုဖရဲတကွဲတပြား ဖြစ်ခဲ့ရသည် ။

သို့သော် ဤနှစ်နှစ်တာ ကာလအတွင်း သူသည် ရှေးရှေးက မကြုံဖူး မကြားဖူးသည့် ထူးခြားဆန်းကြယ်သော တပ်တစ်တပ်ကို ကွပ်ကဲ အုပ်

ချုပ်ခဲ့ရသည် ။ သူသည် ဂျာမနီအား ပိတ်ဆို့ဝိုင်းရံလာကြသည့် တိုက်ပွဲကြီးများ ၏ နောက်ပိုင်းမှ နေ၍ ပြင်းပြထက်သန်သော တိုက်ခိုက်ရေးစိတ်ဓာတ်ဖြင့် ပြည့်လျှံတက်ကြွနေသည့် တပ်ဖွဲ့တစ်ဖွဲ့ကို ပြုစုပျိုးထောင်၍ အကောင်အထည် ဖော်ပေးခဲ့ရသည် ။ ပြင်းပြထက်သန်သော တိုက်ခိုက်ရေး စိတ်ဓာတ်ဆိုသည် မှာ အခြားမဟုတ်။ လုံးဝမမျှော်လင့်သည့် တိုက်ပွဲများကို ဘယ်လိုမှ စိတ်ကူးကြံဆ၍ မရသည့် နည်းလမ်းများ ဖြင့် ဝင်ရောက်တိုက်ခိုက်ရန် အဆင်သင့်ဖြစ်နေကြသည့် စိတ်ဓာတ်များ ပင်ဖြစ်သည် ။

သို့ဖြင့် “နှစ်ပေါင်းတစ်ထောင် အခွန်ရှည်ရမည်” ဟူ၍ ကြိုးဝါးကြွေးကြော်ခဲ့သော တတိယ ဂျာမန်ရိုက်ချ် နိုင်ငံတော်ကြီး နောက်ဆုံးနှစ်နှစ်ခန့် (လပေါင်း ၂၀) အတွင်း သူသည် သူကိုယ်တိုင် ခေါင်းဆောင်ပါဝင်ခဲ့သော လျှို့ဝှက်စစ်ဆင်ရေးများကို တစ်ခုပြီးတစ်ခု ဆင်နွှဲခဲ့သည် ။ ဤစစ်ဆင်ရေးများ ၏ အဝန်းအဝိုင်း အတိုင်းအတာမှာ မနှိုင်းသာအောင် ကျယ်ပြန့်လှသည် ဟု ဆိုရမည်ဖြစ်သည် ။ အဘယ်ကြောင့်ဆိုသော် ဤလျှို့ဝှက်စစ်ဆင်ရေးများ သည် တိုက်ပွဲတစ်ပွဲ၊ စစ်ပွဲတစ်ပွဲ၏ လမ်းကြောင်းကိုသာမဟုတ်ဘဲ စစ်ကြီးတစ်ခုလုံး၏ လမ်းကြောင်းကိုပါ ပြောင်းလဲသွားနိုင်သည် အထိ အကျိုးသက်ရောက်သွားစေရန် ရည်ရွယ်ခဲ့ကြသောကြောင့်တည်း။

စစ်ကြီးအတွင်း ၁၉၄၁ ခုနှစ်မှ စ၍ ဂျာမန်နှင့် လက်တွဲလာခဲ့သော ဟန်ဂေရီအစိုးရသည် ၁၉၄၄ ခုနှစ်တွင် ဆိုဗီယက်ရုရှားနှင့် တိတ်တဆိတ်သီးခြားစစ်ပြေငြိမ်းရေး စာချုပ်တစ်ရပ် လက်မှတ်ရေးထိုးခဲ့သည် ။ ဤတွင် ဤစာချုပ်ကို လူသိရှင်ကြား တရားဝင်ကြေညာလိုက်ပါက ထိုစဉ်က ဟန်ဂေရီနိုင်ငံအတွင်း တပ်စွဲနေကြသော ဂျာမန်တပ်အားလုံးမှာ ဆိုဗီယက် ရုရှားတို့ ၏ သို့ပန်းဘဝသို့ နေ့ချင်းညချင်း ကျရောက်သွားကြ

မည် ဖြစ်သည် ။

သို့ဖြစ်ရာ အဆိုပါစာချုပ်ကို တရားဝင် ကြေညာရမည့် ဟန်ဂေရီ အစိုးရအဖွဲ့ခေါင်းဆောင် နီးကိုးလ်စ်ဟော်သီအား သူရုံးစိုက်ရာ ရဲတိုက်အတွင်းသို့ ဂျာမန်တပ်သားများက အတင်းတရကြမ်း ဝင်ရောက် ဖမ်းဆီးကာ တိတ်တဆိတ် ပြည်နှင့်ဒဏ်ပေးလိုက်ကြသည် ။ သို့ဖြင့် ဟန်ဂေရီတပ်များ သည် စစ်ကြီးပြီးဆုံးသည် အထိ ဂျာမန်တပ်များ နှင့်အတူ လက်တွဲတိုက်ခိုက်ခဲ့ကြသည် ။ ဤသို့ဖြင့် ဟန်ဂေရီနိုင်ငံအတွင်းရှိ ဂျာမန်တပ်သားတစ်သန်းကျော် တို့ မှာ ဆိုဗီယက်တို့ ၏ သို့ပန်းဘဝသို့ ကျရောက်မည့်ဘေးမှ သီသီကလေး လွတ်မြောက်ခဲ့ရသည် ။

ထိုသို့ ဟန်ဂေရီအစိုးရ ရုံးစိုက်ရာ ရဲတိုက်ကို အလစ်တွင် ဝင်ရောက်စီးနင်းတိုက်ခိုက်၍ နိုင်ငံအကြီးအကဲ ဟော်သီအား လက်ရဖမ်းဆီးရာတွင် သူကိုယ်တိုင် စီမံခန့်ခွဲ၍ သူကိုယ်တိုင် ခေါင်းဆောင်ကွပ်ကဲခဲ့သည် ။

တစ်ဖန် ၁၉၄၄ ခုနှစ် ဆောင်းဦးပေါက်ရာသီတွင် အာဒင်းနီးစ်ဒေသ (ပြင်သစ်) ၌ “ဘတ်လ်ဂျီတိုက်ပွဲ” ကို သဲသဲမဲမဲ ဆင်နွှဲနေခိုက် မဟာမိတ်တပ်များ ၏ နောက်ပိုင်းကို ထိတ်လန့်တကြား တုန်လှုပ်ခြောက်ခြား၍ ဒုက္ခများ သွားအောင် လုပ်ဆောင်ခဲ့သည် မှာ လည်း သူပင်ဖြစ်သည် ။ သူကိုယ်တိုင် ခေါင်းဆောင်၍ ဂျာမနီတပ်သားများကို “အမေရိကန်စစ်သားများ ” အသွင် ရုပ်ဖျက်ကာ မဟာမိတ်တပ်များ ၏ နောက်ပိုင်းသို့ တိတ်တဆိတ် သွားရောက်နှောင့်ယှက်ခဲ့ရာ အမေရိကန် တပ်သားများမှာ မိတ်ဆွေနှင့်ရန်သူ သူလူကိုယ့်လူ ရုတ်တရက်မခွဲခြားနိုင်တော့ဘဲ အမှားမှား အယွင်းယွင်း ဖြစ်ကုန်ကြပြီး နောက်ဆုံး၌ မဟာမိတ်တပ်ပေါင်းစု ဗိုလ်ချုပ်ကြီး အိုက်ဆင်ဟောင်းဝါး ကိုယ်တိုင် တနင်္ဂနွေ တစ်ပတ်လုံးလုံး စစ်ဌာနချုပ်ရုံးခန်းထဲမှ အပြင်မထွက်ရဘဲ အကျဉ်းသား တစ်

ယောက်ပမာ ပိတ်လှောင်ခြင်းခံခဲ့ရသည်။ ။

ဤသည် မှာ လည်း သူ့လက်ရာပင် ဖြစ်သည်။ ။

၁၉၄၃ ခုနှစ် ဇူလိုင်လတွင် အီတလီဖက်ဆစ်အာဏာရှင် မူဆိုလီနီသည် ရုတ်တရက် ရာထူးမှ ဖြုတ်ချခြင်းခံရရုံမျှမက နိုင်ငံရေးအကျဉ်းသား တစ်ယောက်အဖြစ် ဖမ်းဆီးချုပ်နှောင်ခြင်း ခံခဲ့ရသည်။ ။ နောက်တက်လာသော အီတလီအစိုးရ အဖွဲ့သစ်သည် မူဆိုလီနီအား မဟာမိတ်တပ်များ လက်သို့ အရှင်လတ်လတ်အပ်ရန် ကြံရွယ်၍ လူသူ အရောက်အပေါက်နည်းလှသည့် တောင်ပေါ်စခန်း တစ်နေရာတွင် မူဆိုလီနီအား လျှို့ဝှက်စွာ ချုပ်နှောင်ထားကြသည်။ ။

အဆိုပါ တောင်ပေါ်စခန်းမှ ဆီးနှင်းများ ဖုံးလွှမ်းနေသည့်ပြင် ထိုစခန်းသို့ အရောက်သွားရန် အတွက် တစ်ခုတည်းသော လမ်းပန်းဆက်သွယ်ရေးမှာ ကောင်းကင်ကြိုး ဓာတ်ရထားသာလျှင် ဖြစ်သည်။ ။ ထိုသို့ ကောင်းကင်ကြိုး ဓာတ်ရထားလမ်းမှ တစ်ပါး မော်တော်ကားလမ်း သော်လည်းကောင်း၊ လူသွားလမ်းသော်လည်းကောင်း လုံးဝမရှိသည့် တောင်ပေါ်စခန်းတစ်နေရာတွင် အစောင့်အကြပ်များ အထပ်ထပ်ချကာ လျှို့ဝှက်စွာ ဖမ်းဆီးချုပ်နှောင်ထားသော မူဆိုလီနီအား အာဏာရှင်ကြီး ဟစ်တလာ၏ စေခိုင်းချက်အရ သူကိုယ်တိုင် ခေါင်းဆောင်၍ စွန့်စွန့်စားစား သွားရောက် ကယ်တင်လိုက်သောအခါ တစ်ကမ္ဘာလုံး တအံ့တဩဖြစ်ခဲ့ကြရသည်။ ။ ကြားရသူတိုင်း မယုံနိုင်လောက်အောင် ပါးစပ်အဟောင်းသားဖြင့် ကြက်သေသေသွားခဲ့ကြသည်။ ။ ဘာလင်၊ ရောမ၊ တိုကျို၊ ဗီယင်နာစသော ဝင်ရိုးတန်းနိုင်ငံများ ၏ မြို့တော်ကြီးများ တွင် အီတလီ အာဏာရှင် မူဆိုလီနီ လွတ်မြောက်လာသော “အောင်ပွဲသတင်း” ကို အထူးထုတ် စာစောင်များ ဖြင့် တခမ်းတနား ဂုဏ်ပြုထုတ်ဝေခဲ့ကြရာ မူဆို

လီနီအား သက်စွန့်ဆံဖျား သွားရောက်ကယ်တင်ခဲ့သော သူ့အမည်ကိုလည်း စာလုံးမည်းကြီးများ ဖြင့် ဖော်ပြခဲ့ကြသည်။ ။

“အော့တိုစကော်ဇနီ . . .”

“အော့တိုစကော်ဇနီ . . .”

“အော့တိုစကော်ဇနီ . . .”

အိပ်မက်ပမာ ယုံနိုင်စရာ မရှိလောက်အောင် ဖြစ်ခဲ့ရသော ဤသတင်းသည် ဝင်ရိုးတန်းနိုင်ငံ များ အတွက် ဧရာမအောင်ပွဲကြီး ဖြစ်ခဲ့ရသလို မဟာမိတ်နိုင်ငံများ အတွင်း၌ လည်း ကြီးမားစွာ ဂယက်ရိုက်ခတ်ခဲ့သည်။ ။

“မူဆိုလီနီကို လုံခြုံစိတ်ချရတဲ့ နေရာမှာ အစောင့်အကြပ်တွေ အထပ်ထပ်နဲ့ ထားတယ်ဆိုတာ ယုံကြည်ပါတယ်။ အီတလီအစိုးရ (သစ်) ကလည်း မူဆိုလီနီဟာ ဘယ်နည်းနဲ့ မှ လွတ်မြောက်စရာ မရှိဘူးလို့ သေချာပေါက် တွက်ထားကြပါတယ်။ ဒါပေမဲ့ ဖြစ်ခဲ့သမျှကို ကြည့်ရခြင်းအားဖြင့် အခြေအနေဟာ ထိန်းသိမ်းလို့ မရခဲ့ဘူးဆိုတာ သေချာပါတယ်”

မူဆိုလီနီ လွတ်မြောက်သွားသည့်သတင်းကို ကြားလျှင်ကြားချင်း ဗြိတိသျှဝန်ကြီးချုပ် ဝင်စတန်ချာချီကိုယ်တိုင် အောက်လွှတ်တော် အစည်းအဝေးတွင် အထက်ပါအတိုင်း ဝန်ခံပြောကြားခဲ့ရသည်။ ။ ချာချီသည် ချီးကျူးစရာရှိလျှင် မိတ်ဆွေ ရန်သူ မခွဲခြားဘဲ ပွင့်ပွင့်လင်းလင်း ချီးကျူးတတ်သူဖြစ်သည်။ ။ သူက ဤဖြစ်ရပ်နှင့် စပ်လျဉ်း၍ “အော့တိုစကော်ဇနီ” ကို ဤသို့ ဖွင့်ဟချီးကျူးခဲ့သည်။ ။

“ဒီ ထိုးနှက်ချက်ကတော့ အင်မတန်ရဲရင့် စွန့်စားပြီး အင်တိုက်အား

တိုက် လုပ်ဆောင်သွားခဲ့တာပါပဲ။ ဒါကိုကြည့်ခြင်းအားဖြင့် ခေတ်သစ်စစ်ပွဲမှာ အလားတူ ဒီအဖြစ်မျိုးတွေ အများကြီးဖြစ်လာနိုင်စရာ ရှိတယ်ဆိုတာ ထင်ရှားနေပါတယ်”

အထက်ပါ ချာချီရဲ့ စကားထဲမှ “အလားတူ အဖြစ်မျိုး” ဆိုသည် မှာ မည်သို့သော အဓိပ္ပာယ်ကို ဆောင်ပါသနည်း။

ဤစကား၏ အဓိပ္ပာယ်မှာ မူဆိုလီနီ လွတ်မြောက်သွားခဲ့ခြင်းနှင့် တိုက်ရိုက်ဆက်စပ် ပတ်သက်လျက်ရှိသည် ။ မူဆိုလီနီအား လုံးဝလွတ်မြောက်နိုင်စရာမရှိသည့်နေရာတွင် လုံးဝလွတ်မြောက်နိုင်စရာ မရှိသည့်အခြေအနေမျိုးဖြင့် ချုပ်နှောင်ထားခဲ့သည် ။ ဤနေရာနှင့် ဤ အခြေအနေအရ မူဆိုလီနီ၏ လွတ်မြောက်ရေးမှာ လုံးဝမဖြစ်နိုင်ဟူ၍ တထစ်ချမှတ်ယူခဲ့ကြသည် ။

သို့သော် တကယ်ဖြစ်ရပ်တွင် မူ မူဆိုလီနီသည် လုံးဝလွတ်မြောက်နိုင်စရာမရှိသည့်နေရာမှ လွတ်မြောက်သွားခဲ့သည် ။ အချုပ်အားဖြင့် ဆိုရလျှင် ထိုသို့ မူဆိုလီနီ လွတ်မြောက်သွားခဲ့သည် ကို ထောက်ရှု၍ ဤစစ်ကြီးတွင် လုံးဝမဖြစ်နိုင်သောအရာ၊ မဖြစ်နိုင်သော အဖြစ်အပျက်ဟူ၍ မရှိတော့ကြောင်း ချာချီက ရည်ရွယ်ပြောကြားခဲ့ခြင်း ဖြစ်သည် ။

ချာချီပြောမည်ဆိုက ပြောစရာပင် ဖြစ်သည် ။ ဘယ်နည်းနှင့်မျှ လွတ်မြောက်နိုင်စရာမရှိသော မူဆိုလီနီသည် စကော်ဇေနီ ခေါင်းဆောင်သော ဂျာမနီအသေခံ ကွန်မန်ဒိုတပ်သားများ ၏ သက်စွန့်ဆံဖျား ကြိုးစားကယ်တင်မှုကြောင့် လွတ်မြောက်သွားခဲ့ပြီဖြစ်သည် ။ ဤအတိုင်း သာဆိုပါလျှင် လန်ဒန်မြို့၊ အမှတ် ၁၀၊ ဒေါင်းနင်းလမ်းသို့ ဗြိတိသျှအစိုးရအဖွဲ့ အစည်းအဝေးကျင်းပနေခိုက် “ဖိတ်စာမပါဘဲ” စကော်ဇေနီတစ်ယောက်ဖြုန်းခနဲ ရောက်လာနိုင်သည် မဟုတ်ပါလော၊ အလားတူပင်

ဂျာမန်အသေခံ တပ်သားကျော် ကွန်မန်ဒို စကော်ဇနီသည် ဝါရှင်တန်မြို့ အိမ်ဖြူတော်အတွင်းသို့ ညသန်းခေါင်းကျော်အချိန်တွင် ချဉ်းနင်းဝင်ရောက်ကာ သမ္မတ ရုစဗဲ့အား အိပ်ရာမှ နှိုး၍ တိတ်တဆိတ် ဖမ်းဆီးခေါ်ဆောင်သွားနိုင်သည် မဟုတ်ပါလော။

ဤကဲ့သို့ စစ်ကြီးအတွင်းက စကော်ဇနီ၏ သက်စွန့်ဆံဖျားဆောင်ရွက်ချက်များ သည် ရင်သပ်ရှုမော အံ့ဩရလောက်အောင် ထူးခြားပြောင်မြောက်လှသည် ဖြစ်ရာ စစ်ကြီးပြီးဆုံးသွားသည့် နောက်ပိုင်းတွင် အခြားအခြားသည် ပုဂ္ဂိုလ်များ နှင့် အခြားအခြားသော ဖြစ်ရပ်များ သည် ရှည်လျားကြာညောင်းခဲ့ပြီဖြစ်သော အချိန်ကာလနှင့် တစ်စတစ်စ မှေးမှိန်ပျောက်ကွယ်သွားခဲ့သော်လည်း စကော်ဇနီ၏ အမည်နှင့် လုပ်ဆောင်ချက်များမှာ မူ အချိန်ကြာညောင်းလာသည် နှင့်အမျှ အမှတ်တရဖြစ်ကာ ပြောစရာ ကျန်ရစ်ခဲ့သည် ။

စကော်ဇနီအကြောင်းကို ထိုသို့အမှတ်တရ ပြောဆိုရေးသားကြရာ၌ “လွတ်သည့်ငါးကြီးသည် ” ဟု ဆိုရမည်လားမသိ။ အချို့သော သမိုင်းသုတေသီများ နှင့် စစ်ဘက်ဆိုင်ရာ ပါရဂူကြီးများ ၏ သုံးသပ်ချက်အရဆိုပါလျှင် “အကယ်၍ သာ အော့တိုစကော်ဇနီသည် ဟစ်တလာ၏ “အမူတော်” ကို ခုထက်စော၍ ထမ်းရွက်ခဲ့ရလျှင်သော် လည်းကောင်းသို့တည်းမဟုတ် ဂျာမန်စစ်ဌာနချုပ်၏ အရေးပါအရာရောက်သော ရာထူး၊ အဆင့်အတန်း တစ်နေရာကို ခပ်စောစောပိုင်းကသာ ရရှိခဲ့လျှင်သော်လည်းကောင်း၊ နာဇီဂျာမနီ၏ ကံကြမ္မာနှင့်တကွ စစ်ကြီးတစ်ခုလုံး၏ အခြေအနေနှင့် လမ်းကြောင်းသည် တစ်မျိုးတစ်ဖုံ ပြောင်းလဲလာနိုင်စရာပင် ရှိသည် ” ဟူ၍ ကောက်ချက်ချခဲ့သည် ။ ဗြိတိသျှတပ်မတော် ဗိုလ်ချုပ်ကြီးတစ်ဦးကဆိုလျှင် “တကယ်လို့ သာ နောက်တစ်ကြိမ် တတိယကမ္ဘာစစ်ကြီး ဖြစ်လာခဲ့ရင် ကျုပ်တို့ တစ်တွေဟာ ဒုတိယက

မှာစစ်ကြီးအတွင်းက စကော်ဇေနီရဲ့ တိုက်ပုံတိုက်နည်းတွေကို အသုံးပြုကြရမှာ ပဲ” ဟူ၍ ပင် ထုတ်ဖော်ပြောကြားခဲ့သည်။ ။

စစ်ကြီးအတွင်းက ထိုရွှေထိုမျှလောက် လူသိများ ၍ ထင်ရှားခဲ့သော အသေခံတပ်သားကျော် ကွန်မန်ဒို စကော်ဇေနီသည် စစ်ကြီးအပြီးတွင် မသေမပျောက်ဘဲ မထင်မရှား ရုပ်ပျောက်တိမ်းရှောင် နေခဲ့ရာမှ တစ်နေ့တွင် ဂျာမနီနိုင်ငံအတွင်းမှာ ပင် မဟာမိတ်တပ်များ ထံ သူကိုယ်တိုင်လက်နက်ချ အဖမ်းခံခဲ့သည်။ ။ သို့ဖြင့် စကော်ဇေနီသည် အခြားသော ဂျာမန်စစ်ဗိုလ်များ နှင့်အတူ စစ်ခုံရုံးသို့ စစ်တရားခံအဖြစ် ရောက်ရှိသွားခဲ့ရသည်။ ။

သို့သော် အခြားသော ဂျာမန်စစ်ဗိုလ်များ နှင့် မတူသောအချက်မှာ စကော်ဇေနီအပေါ်တွင် စွဲချက်တင်ခဲ့သော အမှုများ သည် စစ်ရေးသဘောအရ မဟုတ်ဘဲ ရာဇဝတ်မှုသဘောအရ ကျူးလွန်ခဲ့သည့် ပြစ်မှုများ ဖြစ်နေခဲ့သည်။ ။ မဟာမိတ်တပ်ပေါင်းစု ဗိုလ်ချုပ်ကြီး အိုက်ဆင်ဟောင်းဝါအား သတ်ဖြတ်ရန် ကြိုးစားမှုအပါအဝင် ရာဇဝတ်ပြစ်မှုများ နှင့် စွဲဆိုခဲ့ကြရာ စကော်ဇေနီမှာ စစ်တရားခံတစ်ယောက်ဟူ၍ ပင် မယူဆနိုင်တော့ဘဲတကယ့်လူဆိုးလူယုတ်မာကြီး တစ်ယောက်ပမာ ဖြစ်ခဲ့ရသည်။ ။ တရားလိုရှေ့နေချုပ်ကြီးကဆိုလျှင် ရုံးတော်တွင် စကော်ဇေနီအား “ဥရောပတိုက်မှာ အန္တရာယ်အကြီးမားဆုံး လူတစ်ယောက်” ဟူ၍ ပင် စွပ်စွဲခဲ့သည်။ ။

သို့သော် စစ်ကြီးအတွင်းက သူ၏ လုပ်ဆောင်ချက်များကြောင့် လူသိများ ၍ ထင်ရှားခဲ့သော အသေခံတပ်သားကျော် စကော်ဇေနီမှာ စစ်တရားခံ ဘဝဖြင့် စစ်ခုံရုံးရောက်မှ ပို၍ နာမည်ကြီးစရာ ဖြစ်လာခဲ့သည်။ ။ အဘယ်ကြောင့် ဆိုသော် စကော်ဇေနီအား ထိုသို့ စစ်ခုံရုံးတွင် စစ်တရားခံ

တစ်ယောက်အနေမျိုးဖြင့် မဟုတ်ဘဲ ရိုးရိုးရာဇဝတ်ကောင် လူဆိုး သူဆိုးတစ်ယောက်ပမာ စွဲချက်များ တင်လာသည် ကို ကာယကံရှင် တရားခံစကော်ဇနီကိုယ်တိုင် မည်သို့မျှ ခုခံချေပခြင်း မပြုရသေးမီ ဗြိတိသျှ တပ်မှူးအချို့က ၎င်းတို့ ၏ ဗြိတိသျှအစိုးရ စစ်ဝန်ကြီးရုံးသို့ “ကန့်ကွက်စာ” တစ်စောင် ပေးပို့ခဲ့သောကြောင့် ဖြစ်သည်။ ။

အဆိုပါ “ကန့်ကွက်စာ” တွင် အကယ်၍ သာ ဂျာမန်အသေခံတပ်ဖွဲ့ ခေါင်းဆောင် စကော်ဇနီအား စစ်ကြီးအတွင်းက တာဝန်အရ သူထမ်းရွက်လုပ်ဆောင်ခဲ့သည် များကို ယခုကဲ့သို့ ရာဇဝတ်မှုများ အဖြစ် အပြစ်ပေးမည်ဆိုပါက မိမိတို့ (ဗြိတိသျှတပ်မှူးများ) ကိုလည်း ဖမ်းဆီးအရေးယူစေလိုကြောင်း၊ အဘယ်ကြောင့် ဆိုသော် မိမိတို့ သည် လည်း ထိုစဉ်က စကော်ဇနီကဲ့သို့ တာဝန်အရ ယင်းသို့သောလုပ်ရပ်များကို လုပ်ဆောင်ခဲ့ကြသဖြင့် စကော်ဇနီကဲ့သို့ပင် အပြစ်ရှိသည် ဟု ယူဆသောကြောင့် ဖြစ်ကြောင်း” စသည် ဖြင့် ပါရှိခဲ့သည်။ ။

ဗြိတိသျှတပ်မှူးများ သည် မိမိတို့ ၏ သဘောထားနှင့် ခံယူချက်ကို ပိုမိုလေးနက်စေရန်အတွက် အထက်ပါ “ကန့်ကွက်စာ” မိတ္တူတစ်စောင်ကို မဟာမိတ်တပ်ပေါင်းစု ဗိုလ်ချုပ်ကြီး အိုက်ဆင်ဟောင်ဝါထံသို့ ပေးပို့ခဲ့သည်။ ။

စစ်ခုံရုံးသို့ စစ်တရားခံအဖြစ် ရောက်ရှိနေသော ရန်သူဂျာမန်တပ်မှူးတစ်ယောက်နှင့် ပတ်သက်၍ ဗြိတိသျှတပ်မှူးများက ပေးပို့လိုက်သော အဆိုပါ “ကန့်ကွက်စာ” သည် မည်မျှအရေးပါ အရာရောက်သည် ဟူ၍ အတိအကျမသိရသော်လည်း စစ်တရားခံ စကော်ဇနီမှာ သူ့အပေါ်တွင် စွဲဆိုထားသောစွဲချက်များ တစ်ခုပြီးတစ်ခု ပယ်ဖျက်ခြင်းခံခဲ့ရပြီး နောက်ဆုံးတွင် တစ်စုံတစ်ရာ အပြစ်ပေးခြင်းမခံရဘဲ ကွင်းလုံး

ကျွတ်လွတ်လာခဲ့သည်။ ။

အသေခံ တပ်သားကျော် စကော်ဇနီ၏ အရှိန်အဝါနှင့် အဖြစ်အပျက်မှာ ဤမျှကြီးမားဆန်းကြယ်ခဲ့သည်။ ။

သူနှင့်ပတ်သက်သမျှ နောက်ဆက်တွဲ သိရသည် မှာ ထိုသို့ စစ်ခုံရုံးမှ ကွင်းလုံးကျွတ်လွတ်လာခဲ့ပြီးနောက် ဆိုဗီယက်ထောက်လှမ်းရေးအဖွဲ့ဝင်များ သည် စကော်ဇနီအား အလစ်တွင် ပြန်ပေးဆွဲ၍ မော်စကိုသို့ ခေါ်ဆောင်သွားရန် နှစ်ကြိမ်တိုင်တိုင် ကြိုးစားခဲ့ကြသည် ဟု ဆိုသည်။ ။ ဤသတင်းနှင့်စပ်လျဉ်း၍ ခိုင်လုံသော အထောက်အထားများ နှင့် ဖော်ပြခြင်းမရှိသော်လည်း မဟုတ်မမှန်ပါ ဟူ၍ လည်း ငြင်းချက်ထုတ်ရန် ခဲယဉ်းသည်။ ။

ဤနေရာတွင် နှိုင်းယှဉ်စဉ်းစားရန်ရှိသည့် အချက်တစ်ချက်မှာ စစ်ကြီးအပြီးတွင် အဏုမြူပုံးနှင့် ဒုံးပျံလက်နက်များ တီထွင်ထုတ်လုပ်နိုင်သည့် ဂျာမန်သိပ္ပံပညာရှင်ကြီးများ နှင့် လက်နက်ပါရဂူကြီးများကို အမေရိကန်၊ ဆိုဗီယက်၊ ပြင်သစ်၊ ဗြိတိန်၊ အစ္စရေး စသောနိုင်ငံများ သို့ နည်းအမျိုးမျိုးဖြင့် စည်းရုံးသိမ်းသွင်း ခေါ်ဆောင်သွားခဲ့ကြသည့် ဖြစ်ရပ်များ အထင်အရှားရှိခဲ့သည်။ ။

သို့ဖြစ်ရာ စစ်ကြီးအတွင်းက သူမတူအောင် စွမ်းဆောင်နိုင်ခဲ့သော ဂျာမန်တပ်မှူး စကော်ဇနီအား ဆိုဗီယက်တို့ က စစ်ပြီးကာလတွင် သေရေးရှင်ရေးတမျှ အရေးပါအရာရောက်လှသော သူလျှို့လုပ်ငန်း ထောက်လှမ်းရေးလုပ်ငန်းနှင့် လျှို့ဝှက်လုပ်ငန်းများ အတွက် တစ်နည်းနည်းဖြင့် ခေါ်ယူအသုံးချရန် ကြိုးစားကောင်း ကြိုးစားကြမည် ဖြစ်သည်။ ။

မည်သို့ပင်ဖြစ်စေ “မတစ်ထောင် တစ်ကောင်ဖွား” ဆိုသော စကားကဲ့သို့ ဒုတိယကမ္ဘာစစ်ကြီးတွင် ပါဝင်တိုက်ခိုက်ခဲ့ကြသည့်

သန်းပေါင်းများစွာသော ဂျာမန်စစ်သားများ အနက်မှ အသေခံတပ်
သားကျော်အော့တိုစကော်ဇီ၏ သက်စွန့်ဆံဖျား စွန့်စားခန်းများ သည်
ဒုတိယကမ္ဘာစစ်ကြီး၏ သမိုင်းစာမျက်နှာများ တွင် ထာဝစဉ် မှတ်တမ်း
တင်၍ ကျန်ရစ်နေမည်သာ ဖြစ်သတည်း။

*